

दिल्ली में नकली कॉस्मेटिक फैक्ट्री का भंडाफोड़, नामी ब्रांड्स की नकली क्रीम बरामद



दिल्ली पुलिस की क्राइम ब्रांच ने राजधानी के बिजवासन इलाके में चल रही एक ऐसी फैक्ट्री का पर्दाफाश किया है, जो मशहूर कॉस्मेटिक ब्रांड्स के नाम पर लोगों की सेहत और त्वचा के साथ खतरनाक खेलवाड़ कर रही थी. इस छापेमारी में 'फेयर एंड लवली' और 'वीट' जैसे बड़े ब्रांड्स की हूबहू नकली क्रीम बनाने वाले गिरोह का भंडाफोड़ हुआ है. पुलिस ने मुख्य आरोपी को गिरफ्तार कर भारी मात्रा में कच्चा माल और मशीनें बरामद की हैं.

इस पूरी कार्रवाई की नींव 12 दिसंबर को पड़ी थी, जब पुलिस ने शुरुआती जांच में श्री राम और गौरव भगत नामक दो व्यक्तियों को भारी मात्रा में नकली कॉस्मेटिक्स के साथ पकड़ा. उनसे कड़ी पूछताछ में इस पूरे गोरखधंधे के मास्टरमाइंड प्रमोद कुमार गुप्ता का नाम सामने आया, जो गुरुग्राम का निवासी है. पुलिस ने जब प्रमोद की मोबाइल लोकेशन ट्रैक की, तो पता चला कि वह सूरत से ट्रेन के जरिए दिल्ली लौट रहा है. इंस्पेक्टर मनजीत कुमार की टीम ने मुस्तैदी दिखाते हुए सादे कपड़ों में ट्रेन में सफर किया और मथुरा के पास फिल्मी अंदाज में उसे दबोच लिया.

Source: <https://www.abplive.com/states/delhi-ncr/delhi-police-busts-fake-cosmetic-factory-fair-and-lovely-veet-duplicates-ann-3060408>